

(४)

अलहु दी अमां सुहिणा तो कूं अलहु दे अमां ।

चढ़ी रहे कमान साहिब तो कूं अलहु दे अमां ॥

अलहु थिएब बेली, सदां वसेव हवेली ।

थिएई नीहड़ी नवेली, सुख दियेई सारा जहान ॥

जुगां तक जीवे शालां वधि थीवें ।

आनंद वेल वधेवी सुख मौला थीसीं महिरबान ॥

शत्रू न खिलाई, श्री खण्डि को खिलाई ।

सदां गरीबिड़ी मिलाई गुरु थीवेई निगहबान ॥

कृपा निधान साहिब मिठा फरमाईनि था : बोलिणा सति श्री  
वाहगुरु ! साहिब मिठा कृपाल पंहिजे समाज में श्री युगल  
सरकार खे सिंहासन ते बृजमानु था दिसनि, लखणु लालु छत्रु  
झले बीठो आहे । भरतु शत्रुहनु चंवर था झुलाईनि । हनुमंत देवु  
चरण कमल गोद में करे सेवा में वेठो आहे । इहो रस भरियो  
समाजु दिसी साई मिठा गद् गद् थी जियं संत फकीर मस्ती अ  
में मधुर दुआऊं कंदा आहिनि, उन्हीय मिठे आवाज़ सां चवनि  
था ।

ओ सुहिणी सरकार ! ओ मिठी सरकार ! सबाझी सरकार  
अलबेली सरकार ! लाद भरी सरकार ! दिलिघुरी दिलिबरु  
सरकार ! हृदय जा ईश्वर सरकार ! मिठल तवहां जी सदां जै  
हुजे । मूं खे सतिगुर साईं अ मिलाया आहियो । ओ सज़ण  
साहिब ! मां तवहां जे मिलण लाइ केदा जतन कया आहिनि ।  
गुर अमर मुंहिजी आश पुज़ाई । वाट वेंदे का कृपा दृष्टि पइजी  
वियव, मां कुलिबानु वजां, बलहारु वजां । हे प्रभू तवहां ते  
अच्युत भगवान जी ओट थींदी । अलाहु, जो कदहीं बि कृपा जी  
माड़ी अ तां हेठि न थो लहे उन अलाह जी तवहां ते अमान  
थींदी यानी महिर थींदी । साहिब मिठा अलाहु श्री महादेव खे था  
चवनि । उहो सदां युगल जो हितु चाहण वारो ऐं युगल खे मिठी  
आशीश दियण वारो आहे, महाराज श्री रघुनन्दन देव भी श्री  
महादेव खे कल्याण लाइ मनाईदा आहिनि ।

ओ मुंहिजा सुहिणल साहिब श्रीराम ! तूं अहिड़ो त सुहिणो  
आहीं जो खरदूष्ण आदि राक्षस भी तो ते मोहित थी पिया ।  
चवनि पिया त ही कहिड़ो नीलमु चंद्रमा उभिरियो आहे जंहिजी  
कांति क्रोड़ शरद चन्द्र खे लज़ाए थी, हिन महिबूब दे कौड़ो  
निहारणु वारियूं अखियूं शल फटी फाटी किरी पवनि । कुम्भकरणु

बि चवे पियो त :

तुझको पकड़ के रूई के मानन्द तूनि लूं ।

चितु चाहिता है कि हिमथ भरा मुखड़ा मैं चूमि लूं ॥

साहिब मिठा तंहिकरे चवनि था त सुहिणल साई ! तो ते  
अलख जी रख थींदी । ( घणी शोभ्या दिसी चइबो आहे त ईश्वर  
सदां हिन खे वदी आर्विजा दिए । कंहिजी नज़र न लगेसि ।  
महाराज मिठा न रुगो रूप में सुन्दर आहिनि पर वीरता, शील,  
दया आदि दिव्य गुणनि सां बि अति सुन्दर आहिनि ) हे सुहिणल  
प्रभू ! सदां तुंहिजी चढ़ चढ़ंदी रहे । तवहां सदा सरिसब्ज रहो ।  
तवहां जी कृपा जी कमान चढ़ी रहे । दुशिमननि ते सदां तुंहिजी  
जीत थिए । सजे संसार में तवहां जो यशु वधंदो रहे । सदा  
चढ़ंदी कला वारो थींदे ।

ओ मुंहिजा बापू साहिब मिठा मालिक श्रीराम ! अखिल  
बृह्मण्ड जा नायक श्रीराम ! रसिकेश श्री जानकी जीवन श्रीराम !  
श्री महादेवु तो सां घर बन में, उत्तर दक्षण पूर्व पश्चिम में,  
पृथ्वी आकाश पाताल में, सहाय थींदो । जिते मौज सां विहार  
करीं उते ईश्वरु तोखे कदहीं अकेलो न छड़ींदो, गदु रही सदा  
रक्षा कंदो । तुंहिजो अडणु आबाद दिलि शाद रहे । घरु वसंदो

रहे । श्रीजू महाराज सदां तुंहिजी कीरति वधाईदा, अहिलादु  
वधाईदा । तवहां जो घरिड़ो सदां आबाद रहे । राघवलाल तवहां  
जो घरु ब़ारनि वचनि सां सदां वसंदो रहंदो ।

मुंहिजा मिठा साहिब श्रीराम ! तुंहिजो नींहड़ो श्रीस्वामिनि  
महाराणी श्री मिथिलेश नन्दनी अ में चितु नूतन थींदो ऐं वधंदो  
रहंदो । दींह जो बीणो राति जो चौगुनो वधंदो रहंदो । अथवा  
तवहां जे सत्य सनेह में पलियल श्री पार्थिवि देवी स्वामिनि  
मिठी सदां जियंदी । को बि तवहां जो अभलो कीन चाहींदो ।  
सभु तवहां जो सदां मिलणु ऐं विहारु ई चाहींदा । सभु तवहां  
जो सुखु आनन्द चाहींदा । सारो जहानु तवहां खे मधुर आशीशूं  
दींदो । छो न दींदो ? तवहां नित प्रजा खे अनन्त सुख दिना  
आहिनि । हिकु चंवरु ऐं छत्र, राजा जी निशानी तौर पाण वटि  
वधीक रखियो अथव बाकी बिया सभु सुख प्रजा खे पाण जहिड़ा  
दिना अथव । इन्हीअ करे सभु तवहां खे सुखी रहण जूं आशीशूं  
दींदा ।

कृपा निधान साहिब मिठा आशीश था दियनि । प्यारा श्रीराम  
! जुगनि ताई जियें । सदाई तुंहिजे सुखनि जी वलिड़ी वधंदी रहे ।

तवहां जो राजु भागु सुहागु अटलु रहे । सदां वढ़िड़ो थींदे । वढ़ी  
साहिबी माणींदे । आनंद जी वलिड़ी सदां सरि सब्ज गुलनि  
फलनि सां भरी रहंदी । मौला माना हरिया भरिया संत, पंहिजी  
कृपा सां तोखे अढ़ींदो । तोते रीधा रहंदो । तोखे सुखिड़ा दींदो ।  
हे महिरबान मालिक ! असां संसार में तवहां जी भक्ति महाराणी  
अ जो प्रताप नगारे जी चोट ते ज़ाहिरु कयो आहे । सो सभु  
तवहां जी कृपा जे बल ते न त सिंधु जहिड़े देश में हिन कली  
काल में नारदी भक्ति खे समयु कींअ सहंदो । सो प्रभू असां जी  
पूरी निबाहिजाइ । जियं दुशिमननि खे खिलण जो मौको न  
मिले । मतां चवनि त नगारा त वढ़ा वज़ायाई पर पाताई कुछु

बि कीन । प्रभू ! असांते वेरी न खिलाइजाइ । मां तवहां जी  
बारिड़ी आहियां, सदां बचिड़ी अ खे खिलाइजो ।

प्रभू महाराजनि पुछियो त बचिड़ी ! भला बुधाइ त तूं कींअ  
खिलंदीय । तदहीं साहिबनि अर्जु कयो त मिठल ! गुणनि भरी  
सहेली गरीबिड़ी मिलाइ त पोइ सदां खिलंदो खुशि थींदो तवहां  
जी सेवा में मशिगूलु रहंदोसीं । सचो सतिगुरु नानकु देवु तवहां  
खे सदां महिर सां अढ़ींदो रहंदो । जिते किथे तवहां खे खुशि

रखंदो ।

साहिब मिठनि जी मिठी आशीश ते युगल धणी घणो  
प्रसन्न थिया, साईं अमड़ि मंगल मनाए आरती उतारे पकोड़ा  
पूरियूं युगल खे खाराइण लगा ।

**मिठिड़े बाबल साईं अमां जी सदाई जै ।**